

\c 9

\p

\s Nuik: Tamot go keballi, nemot nogo tete sogo ey.

\r 1 Korintus 9:1-27

\v 1 Esang! Dabui klum! Motnang lo klik go: “Paulus ngga seni so Woy Dem go tamot kua! Nggano, nemot tang sogo wali suey so maning ya kua ip!”

No, motnang mo kay? Genam ngge, imot go Woy Dem Yesus, mo ikum!
Seni so, motnang ngge, genam go keballi, Woy Dem ba nogo, don tagot
goso gabe mo lemoy!

2 Sedue kabung temu lo genam sogo, Woy Dem logo tamot so kua pu go, nueya!
No, motnang ngga kalik go ya kua pen! Genam ngge, Woy Dem go tamot
motnang nogo gabe. Motnang Woy Dem no keng go tang so,
sedue kabung naklay mo senong:
“Paulus ngge, seni so, Woy Dem go tamot gabe.”

\p

\v 3 Ngge, sedue kabung, genam tamot so waydang go,
benom genang nebut way gabe pen-asitu.
(Nemotnang lo ngge kalik so pu go:)

\v 4 “Paulusnang logo ten dam-bu drop genang sogo ya kua wadong!”

\v 5 Nggano “Paulusnang logo, wali tap so pepen gono tebok genang
kluay debui meno ya kua usi go iti!”
No, genam lo pu go: “Seni so, tamot-tamot temu lo ,
ngga Kepas-dem ey Woy Dem Yesus go ntatonnang ey golo, ngga kalik mo iti.

\v 6 (Nemotnang lo mo pu dali:) “Paulus, andua Barnabas ey go-a, ten sogo duoy keballi,
banom-a se u-usey!”

\v 7 No, nando ple sedue-a mo? Nemot tang golo ple pung genang sogo duoy uwet go?
Nggano, nando-a mo? Usu semu go nogo, seni iti go kua dam go?
Nggano menay domba, nemot-a pong go, min-ip sik go, ya kua dedrop go?

\v 8 Genam go nebut ngge, ibe lo senong go kalik, kua.
No, nebut ngge, Wali Sam Klaut ba nogo, mo taling dali.

\v 9 Musa go demu trui nogo, ngge kalik mo klik:
“Usu keballi so sesemu go sapi, lom tegan kua dok!
Sogo kalik so ngga mo klik-ngam?
Ki Wali Iram logo, menay nogo-a kangok so mo duing goso?

v 10 Ngga seni so, sapi so kua pen. No, imot, keballi sedue so pen go.

Seni so, usu kebal sedue ey, usu wasma so tutuet go kabung ey go,
nemotnang tete sogo iti go dam genang duduing ey kebal gemang sesemu.

\v 11 Motnang nogo sogo, Wali Nebut pen, wasma kalik suey so mo blui.
Nggeasui go, wasma tagot gono, atnang wali genang tete sogo taut usi go,
ngga piam so mo pu? Kua!

\v 12 Seni so, wali kebal sedue temu lo drang so wadong go,
keda so mo iti go, atnang-a sogo kalik so ne?
Wali kebal, atnang lo kangok so semu go nogo.
No, genamnang logo, ngga kalik go kua wadong.
Atnang tang so, ide naklay gemang mo lek.
Ngga ey Klistus sogo Wali Nebut pepen go, ngga lo puem ey go sogo so.

\v 13 Motnang mo senong? Ki Wali yap ba sogo kebal sedue,
ngga ba sik so, wali genang sogo mea iti.
Nggano, ta iti so pupuit woy-woy, taiti sip ngga ba sik so ten iti go mea dam dali.

\v 14 Woy Dem lo ngge kalik mo pu: “Deguo Teguop so pen klong go sedue,
ngga ba dali sik so, ten se iti go dam!”

\v 15 No, motnang sik sogo, genam go tete ngganemot, kua pu go iti gabe.
Genam lo klik go, ngga kalik genam nogo nggeasui go semu genang sogo so, kua.
Seni so, genam lo duing go: Genam go yakay,
Ki Wali Iram lo iti go, sedue kabung logo ya kua puem.
Ngga kalik pu go, genam kebong go, ngga suey!

\v 16 Seni so, genam lo Deguo Teguop pepen go sogo, genam dabui ta ya kua tegue.
Kebal ngga, genam lo se semu klong! Genam logo, Deguo Teguop
kua pepen klong go, genam segaplu.

\v 17 Genam go duduing no, kebal ngge, tebadali sesemu go, ya,
genam go seguot duoy mea pu go iti! No, kebal ngge, at go duduing tang so kua.
No, genam blo no, (Ki Wali Iram lo) mo tui go tang sogo so, genam lo gabe sesemu!

\v 18 Ngga kalik go, sogo drang-a, genam go seguot pung go sogo, ya iti?
No, motnang se senong: Genam go “drang” ngga, genam lo
Deguo Teguop yakay ey pepen klong genang sogo kebal ngge!”
Seni so, genam go tete sogo ngganemot gemang, no kua pupu gabe.

\v 19 Genam, nemot-a, sedue kabung naklay nogo, ta mo itak go sedue gabe.
No, genam lo way so, saysuk ngge, sedue kabung naklay nogo,
koy butasemu kalik, mo lemoy.
Ngga sik so, sedue kabung mata so, genam lo wali tap sono wawi genang.

\v 20 Seni so, sedue kabung Yahudi, Woy Dem go tap no wawi genang sogo,

genam nemotnang ey go, Yahudi go tap no gemang kekeng dali.
Musa go demu trui no kekeng go ey go, genam demu trui no mea keng dali.
Nemot-a, ngganemot logo ya kua dok.
Ngga sik so, nemotnang, Woy Dem nogo wawi genang.

\v 21 Nggano, Musa go Demu no kua keng go ey go, nemotnang kalik dali gabe lemoy.
Ngga sik so, nemotnang wali tap no mea wawi go pung genang.
Genam, nemot-a, Ki Wali Iram lo iti go demu mo itak go sedue kua!
No, Klistus go Demu trui seguong-a gabe keng.

\v 22 Nggano, wali tap no don ey maning kua keng go ey go,
genam, klaya goso, nemotnang ey gabe lemoy dali.
Ngga tang so, nemotnang, wali sono wawi genang.
Yang! Sedue kabung naklay nogo, ngga kalik so genam gabe pupluok.
Ngga tang so, nemotnang naklay sik sogo, wali sono wawi genang.

\v 23 Ngge naklay genam lo pupluok go,
Deguo Teguop seni tagot genang sogo so,
ngga sik so, genam tete sogo seni iti dali genang!

\v 24 Motnang mo senong! Rlam sogo denok, kuek genang, sui mata so mea klik.
No, klaya duo seguong lo, rlam ngga sik sogo nali mea iti.
Ngganemot sogo so, motnang, klaya duo ngga kalik,
seni iti genang, wali tap no se keng go kuek dali.

\v 25 Rlam ba no degut go denok, nemot go saysuk yay suey so ta mea mlak.
Nali ngganemot iti genang sogo, nemotnang lo ngga kalik gemang semu.
Nali ngganemot tandali mea buin.
No, imot logo ngge, wali nali kok genang sogo, gabe u-usey.
Imot seni so, dabui lo, se u-usey!

\v 26 Ngga sogo so genam kekap go ngge, tebadali gabe kua kekap.
No, seni ey goso, gabe kekap.
Nggano, genam, nemu kua tong go sedue lo bubut go kalik, kua.
No, nemu tong gono, suey so seni no-seni no bubut go sedue kalik.

\ v 27 No, saysuk ngge ku no-ku no, yatrang genam gabe ngunguok,
Ngganemot yam so, saysuk ba no degut go, ta mlak genang.
Ngga kalik kua go, Deguo Teguop,
sedue kabung nogo-a genam lo pepen klong, no, genam tang go-a mang ne ya tenget.